


## I N M E M O R I A M

### Проф. инж. КИРО СТОЈАНОВСКИ



По кратко боледување, во 63. година од животот почина проф. Хабил. Киро Стојановски, дипл. геодетски инженер, професор на Шумарскиот факултет во Скопје.

Киро Стојановски роден е во Прилеп на 4. март 1924 година. Основно училиште и гимназија има завршено во Прилеп. Во редовите на НОВ, ПОЈ и ЈНА стапил на 25. јануари 1945 година, каде што останал до 7. март 1946 година. Во учебната 1946/47 година се запишал на Техничкиот факултет-Геодетски оддел во Загреб. Како студент активно учествувал во работата на студентската младинска организација на Геодетскиот оддел на Техничкиот факултет. Исто така учествувал во работни акции на студентската младина на: Пругата Шамац—Сарајево; на изградбата на студентските домови во Загреб и студентското одмарилиште Межаклија во СР Словенија; на премејрот на градот Краљевица; на трасирањето на патот во Модриш, СР Хрватска и друго.

Во текот на студиите, четири години бил демонстратор по предметот топографски премеј.

По дипломирањето, на 16. април 1953 година се вработил во Уредот за премеј во Загреб, каде што останал до 30 септември 1954 година. За ова време учествувал на премејрот на Риска и Вуковар.

За асистент по предметот геодезија е избран на Земјоделско-шумарскиот факултет во Скопје на 1. октомври 1954 година. Од 1955 до 1959 година работел како хонорарен асистент на Техничкиот факултет во Скопје по предметот геодезија. Хабилитирал

во 1960 година, со хабилитационен труд: „Тисотова компензациона проекција за подрачјето на СФРЈ.“ Во 1960 година е избран за доцент, во 1966 за вонреден, а во 1972 година бил избран во звањето редовен професор. Од 1977/78 година, со мал прекин, до 1986/87 година на Градежниот факултет држел настава по предметите увод во вишата геодезија и геодетски планови и геодетско цртање.

Како инженер до доаѓањето на Земјоделско-шумарскиот факултет има работено на премерот на Риека и Вуковар, како и на други геодетски работи.

Од доаѓањето на факултетот, покрај наставната и научно-истражувачката работа учествувал (сам или со колеги од факултетите на кои одржувал настава) на:

- снимање на трасата за патот Дебар — Охрид при браната „Глабочица“,

- подготвување податоци и одбележување на браната „Липковка“,

- интерпретација на фотограметриски снимки за подрачјето на КО Зденец, СРХ,

- Обележување на трасата на каналот Бошава—Кавадарци,

- испитување на слегувањето на новоизградениот мост на река Брегалница во Штип,

- премер на КО Гиновци — Кумановско,

- Обележување на дел од трасата на Автопатот Братство — Единство на делницата Демир Капија — Удово,

- снимање и изработка на ситуациони планови за фабриката „Треска“ — Скопје, за станбени згради во Вишата педагошка академија, како и спроведување на детален нивелман за улици во новите населби на Техничкиот, Медицинскиот и други факултети во Скопје,

- изработка на геодетски основи за економски студии за потребите на Економскиот институт при Универзитетот во Скопје,

- изработка на картографска основа за педолошка карта на СРМ,

- геодетско снимање и изработка на ситуациони планови на недвижниот имот на Земјоделскиот и Шумарскиот факултет во Скопје,

Ги има објавено следниве трудови (сам или со колеги):

- обележување на браната „Липковка“ во „Геодетски лист“ — Загреб, во 1957 год.,

- Тисотова компензациона проекција за подрачјето на СФРЈ, „Годишен зборник“ на Земјоделско-Шумарскиот факултет, Скопје, 1960/61 год.,

- испитување теодолити—тахиметри, базисни редукионен тахиметар и авторедукионен тахиметар Дахлта—010, „Шумарски преглед“ бр. 3—4, Скопје 1962 год., „Шумарски преглед“, бр. 1—3, Скопје, 1971 год. и „Шумарски преглед“ — Скопје, бр. 1—2 во 1966 год.,

- авторедукионен тахиметар Редтта — 002, „Геодетски лист“ Загреб, бр. 1—3, 1972 год.

— точност на приклучени полигонски влакови кога на крајните точки не се мерени сврзните агли, „Шумарски преглед“, бр. 1—2, Скопје, 1963 год.,

— геодезија — привремен учебник, издание на Универзитетот во Скопје, 620 страни со 510 слики во текстот, Скопје 1967 год.,

— нешто за точноста при одредувањето на површини кога картирањето е извршено со едноставен прибор, „Шумарски преглед“, Скопје, бр. 1—2, 1966 год.,

— испитување врз основа на обликувањето на трасираните елементи во хоризонтална претстава на шумско-камионскиот пат Бањани — Клучка Река „Шумарски преглед“, бр. 5—6, Скопје, 1970 година,

— точност на геодетски планови добиени врз основа на извршени снимања по класичен метод за Скопје, „Геодетски преглед“, бр. 1. Скопје 1975 год.,

— испитување на точноста во висински поглед на геодетски планови кои се добиени врз основа на аерофотограметриско снимање за делницата на Автопатот „Братство — Единство“ Демир Капија — Удово, „Геодетски преглед“, бр. 7—8, Скопје 1978 год,

— геодетско цртање и планови — предавања (ракопис) за студенти од I степен геодетска насока при Градежниот факултет — Скопје.

— увод во вишата геодезија предавања (ракопис) за студенти од I степен геодетска насока при Градежниот факултет —

— за посебно одбележување е хабилитациониот труд „Тисовата компензациона проекција за подрачјето на СФРЈ“.

Како асистент и наставник со својата голема трудољубивост, совестен и сестрано образован, наставата ја има изведувано со голем успех на Шумарскиот, Техничкиот, односно Градежниот факултет во Скопје.

Забележителна е општествената дејност на Проф. Киро Стојановски, како студент на Техничкиот факултет — Геодетски оддел, кој неколку години бил секретар на младинската организација на отсекот, бил член на Друштвото за научно издигнување на студентите. По дипломирањето и доаѓањето во Скопје работи во Сојузот на геодетските инженери и геометри како претседател на Сојузот за Скопје. Бил член на управата на Здружението на универзитетските наставници на факултетот. Бил член на Управниот одбор на Земјоделско — Шумарскиот факултет, како и член на Факултетскиот совет. Бил осум години технички уредник на списанието „Геодетски преглед“, орган Сојузот на геодетските инженери и геометри на Македонија. Бил член на СКЈ од 1967 г. Бил избран за заслужен член на Сојузот на геодетските инженери и геометри на Македонија и Југославија, како и заслужен член на Сојузот на инженерите и техничарите на Македонија.

Голема трудољубивост, интерес за сите проблеми од струката, голема совесност и одговорност пред сите нас — колеги како и пред самиот себе го красеше колегата Киро Стојановски како при изведувањето на наставата на факултетите, така и при извр-

шувањето на сите работи и задачи кои ги има преземано. Животот на колегата Киро Стојановски до последниот ден бил исполнет со работа.

Горди сме што Киро Стојановски има учествувало во извршување на геодетски работи во НР Хрватска (како студент и инженер), и во СР Македонија, горди сме што своето големо искуство го има пренесено на помладите луѓе, горди сме што овдека, меѓу нас, рабтеше и создаваше, што со нас беше секој ден.

Горди сме, што меѓу нас бил многу добар, многу чесен, многу работлив и многу благороден човек, кој знаеше само чесно да работи и да ги цени сите луѓе, без оглед на каква работа и полоба бил.

Како стручњак, човек, другар и пријател, колега Киро Стојановски служеше како пример на сите колеги, пријатели, особено на младите луѓе, на студентите и колегите во работната и другите работни организации. Своето богато искуство и познавање во геодетската струка го пренесуваше на помладите колеги и соработници.

Како сопруг Киро ќе остане во сеќавање со неговото големо разбирање и приврзаност кон сопругата Марица. Тоа беше еден совршен брак. Низ целиот животен век, откако се имаат запознаено беа постојано упатени еден на друг.

Меѓу нас не е веќе присутен еден одличен геодетски стручњак, голем човек и другар, одличен и неуморен работник. Кај сите негови колеги, соработници и студенти неговиот лик ќе остане во незаборавен спомен. Тој како инженер и научен работник во геодетската струка во СРМ и СФРЈ многу придонесе и за сè што има сторено му благодариме и нека му е вечна слава.

Скопје, 8. јануари 1988 год.

(Проф. др. Диме Лазаров)